



MALTA

**QORTI CIVILI  
PRIM' AWLA**

**ONOR. IMHALLEF  
JOSEPH R. MICALLEF**

Seduta tas-16 ta' Jannar, 2003

Citazzjoni Numru. 1895/2001/1

**Paul MIFSUD**

**VS**

**Rita AZZOPARDI, Emmanuel *sive* Manuel Azzopardi u  
Joseph Buġeja**

**Il-Qorti:**

Rat l-Att ta' Citazzjoni mressaq fl-14 ta' Dicembru, 2001,  
li bih l-attur ippremetta:

Illi l-attur huwa l-proprjetarju assolut ta' porzjoni ta' art, fl-Mtarfa limiti tar-Rabat, Malta, skond kuntratt ta' bejgħ ma' l-Awtorita' tad-Djar fl-atti tan-Nutar Dottor Elisa Falzon tas-sitta (6) ta' Settembru tas-sena elfejn u wieñed (2001) hawn anness u mmarkat bħala Dok. "A";

## Kopja Informali ta' Sentenza

Illi l-konvenuta Rita Azzopardi qed tikri r-residenza li tinsab adjaċenti ma' biċċa art li da parti tagħha hija adjaċenti ma' l-imsemmija art proprjeta assoluta ta' l-attur;

Illi l-konvenuti jew minn minnhom reċentement u b'mod vjolenti jew klandestin, ħartu l-imsemmija art proprjeta' ta' l-attur u zergħu xtieli u sigar fl-istess art u b'hekk ċaħħdu u/jew ippregudikaw lill-ttur fl-eżerċizzju tad-drittijiet tiegħu;

Illi għalkemm interpellati sabiex ma jagħmlux dan l-aġir abbuziv, u jerggħu jirripristinaw kollox għal kif kien qabel, il-konvenuti jew minn minnhom baqgħu inadempjenti;

Illi l-konvenuti jew minn minnhom ġie li kkommettew spoll vjolenti u/jew klandestin fil-konfront ta' l-attur;

Għalhekk l-attur talab lil din l-Onorabbli Qorti għaliex m'għandhiex, prevja kull dikjarazzjoni meħtiega u neċessarja:

1. Tiddikjara u tiddeċiedi illi l-konvenuti jew minn minnhom ikkommettew spoll vjolenti u/jew klandestin fil-konfront ta' l-attur;
2. Tikkundanna lill-konvenuti jew minn minnhom jirrintegraw lill-attur fil-pussess esklussiv ta' l-art proprjeta' tiegħu;
3. Tikkundanna lill-konvenuti jew minn minnhom jaqalgħu x-xtieli u s-sigar li ħawwlu u jirripristinaw l-art ta' l-attur għall-istat li kienet tinsab fih qabel ma sar l-ispoll;
4. Tiffissa terminu qasir u perentorju sabiex isiru x-xogħolijiet neċessarji għall-finijiet tat-talba numru tlieta (3), okkorrendo bl-opera ta' periti nominandi;
5. F'kaz illi t-terminu stabbilit fir-raba' (4) talba jgħaddi inutilment, tawtorizza lill-attur jattwa l-istess xogħolijiet a spejjez tal-konvenuti jew minn minnhom;

Bl-ispejjez komprizi dawk ta' l-ittra ufficjali datata wieħed u għoxrin (21) ta' Novembru tas-sena elfejn u wieħed (2001)

Kopja Informali ta' Sentenza

kontra l-konvenut jew minn minnhom li huma minn issa ngunti sabiex jidhru għas-subizzjoni u b'riserva ta' kull azzjoni oħra, kriminali u ċivili spettanti lill-attur skond il-liġi u senjatament dik għad-danni;

Rat id-Dikjarazzjoni maħlufa u n-Nota tax-Xiehda tal-attur, flimkien mad-Dokument mehmuz magħha;

Rat illi l-imħarrkin Azzopardi, għalkemm notifikati kif imiss b'kopja tal-Att taç-Ċitazzjoni u bl-Avviż tas-Smigħ fi-22 ta' Jannar, 2002<sup>1</sup>, naqsu li jressqu Nota tal-Eċċezzjonijiet fiż-żmien mogħti lilhom mil-liġi, u lanqas qatt dehru jew imqar kienu rappreżentati kull meta ssejñet il-kawża, u b'hekk waqgħu kontumaċi;

Rat in-Nota mressqa mill-attur fit-22 ta' Frar, 2002<sup>2</sup>, bix-xhieda bl-affidavit tal-attur u tas-Surgent Micallef, flimkien ma' dokumenti oħrajn mehmuzin magħha;

Rat in-Nota mressqa mill-attur fl-14 ta' Marzu, 2002<sup>3</sup>, bix-xhieda bl-affidavit tal-Perit Borġ Grech u dokument mehmuzin magħha;

Rat in-Nota tal-attur tas-16 ta' Mejju, 2002<sup>4</sup>, li biha ċeda l-atti tal-kawża fil-konfront tal-imħarrekk Joseph Buġeja;

Semgħet ix-xiehda mressqa mill-attur;

Rat l-atti kollha tal-kawża;

Semgħet it-trattazzjoni tal-avukat tal-attur;

Rat id-Degrietu tagħha tas-16 ta' Mejju, 2002, u tas-27 ta' Settembru, 2002, li bihom ħalliet il-kawża għas-sentenza;

### ***Ikkunsidrat:***

---

<sup>1</sup> Ara r-riferti f' pagg. 10 *tergo* u 12 *tergo* tal-proċess

<sup>2</sup> Pagg. 13 sa 39 tal-proċess

<sup>3</sup> Pagg. 42-5 tal-proċess

<sup>4</sup> Pag. 49 tal-proċess

Illi din hija kawża ta' spoll privileġġat. L-attur, bħala sid ta' biċċa art fl-Imtarfa, limiti tar-Rabat, jgħid li l-imħarrkin (li jikru post ta' abitazzjoni u li magħha hemm ftit art li tmiss mal-art tiegħu) qabdu u daħlulu fiha, ħartuha u ħawluha bi xtieli u b'siġar kontra r-rieda tiegħu. Jgħid li, minkejja li wissihom ukoll bl-għajjnuna tal-awtoritajiet kompetenti, l-imħarrkin jew min minnhom baqgħu ma tawx każu, u kellu jifftiħom il-kawża tallum;

Illi, kif ingħad, l-imħarrkin ma wegħbux għax-xiljiet tal-attur. Lanqas ma ttellgħu bis-subizzjoni, imma, kif sejjer jingħad iżjed 'il quddiem, is-sehem tagħhom fil-ġrajjet li wasslu għall-proċeduri quddiem din il-Qorti jinsabu dokumentati fl-atti tal-kawża xorta waħda;

Illi, mill-provi li joħorġu mill-atti tal-kawża, jirriżulta li l-attur kiseb l-art mertu tal-kawża mingħand l-Awtorita' tad-Djar f'Settembru tal-2001<sup>5</sup>. Qabel ma sar il-kuntratt, ufficjal tal-Awtorita' kienet għamlet it-tiftix meħtieġ fid-Dipartiment tal-Artijiet u sabet li l-art kienet tassew tal-Awtorita' tad-Djar u li ħadd ieħor ma kellu xi jeddijiet fuqha<sup>6</sup>. Din l-art tmiss mad-dar tal-attur, u nbiegħet lilu ħielsa minn kull piż u bil-pussess battal, għajr għal jedd ta' aċċess favur terzi, bi qbil u sorveljanza tal-istess attur, għall-finijiet ta' tiswija u manutenzjoni ta' sistema ta' drenaġġ li tgħaddi minn taħtha. L-attur intrabat li juża l-art bħala ġnien għat-tgawdija tiegħu u ta' familtu, u ntrabat li jtella' ħajt madwarha bi spejjeż tiegħu. Sa qabel ma kiseb l-art, l-attur, kellu aċċess għaliha minn xatba<sup>7</sup> bħal ħaddieħor;

Illi fit-18 ta' Novembru, 2001, ra lill-imħarrekk Emanuel Azzopardi jagħmel ħofor fl-art tiegħu u rrapportah minnufih<sup>8</sup>. Meta ġie pulizija fuq il-post, sema' lill-imħarrka tgħid li dik l-art kienet tagħha għax tħallas il-kera għaliha u

---

<sup>5</sup> Dok "A", f'paġġ. 5 sa 8 tal-proċess (riprezentat bħala Dok "A", f'paġġ. 18 sa 21)

<sup>6</sup> Xhieda tal-Perit Magro 16.5.2002, f'paġġ. 55-6 tal-proċess

<sup>7</sup> Affidavit tal-attur f'paġ. 14 tal-proċess u Dok "B", f'paġ. 22 tal-proċess

<sup>8</sup> Dok "D", f'paġġ. 24-5 tal-proċess (riprezentat bħala Dok "A", f'paġġ. 36-7 tal-proċess)

kienet beħsiebha tibqa' tidħol fiha. Il-Pulizija jgħid<sup>9</sup> li ra lill-imħarrek Azzopardi jaħdem l-art u jħaffer il-ħofor. L-għada, tħawlu sigar ġol-art tiegħu u kif ukoll fuq il-linja fejn hu maħsub li jittella' l-ħajt li l-attur intrabat li jibni madwarha fil-kuntratt tal-kisba tal-art<sup>10</sup>. Ħamest ijiem wara, reġa' lemaħ lill-imħarrek Azzopardi jaħdem l-art tiegħu (jiġifieri tal-attur). Ittieħdu wkoll proċeduri kriminali kontra l-imħarrek Azzopardi<sup>11</sup>;

Illi l-attur talab lill-imħarrekka uffiċjalment<sup>12</sup> ukoll biex ma tidħollux iżjed fuq l-art tiegħu u biex tneħħi minnha s-sigar li tħawlu, imma ma tatx każ. Fl-14 ta' Diċembru, 2001, infetħet il-kawża. Minkejja dan, l-attur baqa' jiġi sfidat fil-pussess tiegħu ukoll wara li nfetħet din il-kawża, u dan billi Azzopardi qegħda tħalli kelb tagħha jimraħ fuq l-art tal-attur, li qiegħed jibza' jidħol fl-art tiegħu. Is-sigar u x-xtieli mħawlin fuq u biswit l-art tal-attur baqgħu ma tneħħewx;

Illi l-Qorti tgħaddi issa biex tagħmel konsiderazzjonijiet ta' dritt li jirrigwardaw il-każ u tqis kif dawn japplikaw għall-azzjoni attriċi. L-azzjoni mibdija mill-attur hija dik possessorja magħrufa bħala l-Azzjoni ta' Spoll, u li hija msemmija fl-artikolu 535 tal-Kodiċi Ċivili, għal liema azzjoni japplika wkoll l-artikolu 791 tal-Kapitolu 12 tal-Liġijiet ta' Malta. Din l-azzjoni hija waħda minn erba' azzjonijiet possessorji li l-Kodiċi Ċivili tagħna jagħraf li jistgħu jittieħdu għall-ħarsien tal-pussess ta' dak li jkun;

Illi l-għażla ta' liema azzjoni tinbeda hija mħollija f'idejn min jagħmel il-kawża, u ladarba min jiftaħ kawża jfassalha fuq elementi partikolari, mhux imħolli lill-Qorti li tagħzel x'rimedju ieħor messu fittex l-attur. F'dan il-każ, kif jingħad fl-Att taċ-Ċitazzjoni nnifsu, l-azzjoni magħzula hija dik ta' spoll;

Illi huwa stabilit li l-azzjoni ta' spoll hija msejsa fuq l-ordni pubbliku u hija maħsuba bħala azzjoni mħaffa u effikaċi

---

<sup>9</sup> Affidavit tas-Surgent Charles Micallef, 22.2.2002, f'pag. 34 tal-proċess

<sup>10</sup> Affidavit tal-Perit Borg Grech 14.3.2002, f'pagġ. 43-5 tal-proċess

<sup>11</sup> Dokti "H" u "I", f'pagġ. 31-3 tal-proċess

<sup>12</sup> Ittra uffiċjali tal-21.11.2001, imressqa bħala Dok "E", f'pagġ. 26-7 tal-proċess

biex ma tħalli 'l ħadd li jieħu l-liġi b'idejh u jxekkel stat ta' fatt, u biex, jekk dan isir, min ikun għamel dan l-att jerga' jqiegħed kollox minnufih kif kien, qabel kull indaġni oħra<sup>13</sup> (*spoliatus ante omnia restituendus*). F'din l-azzjoni huwa meħtieġ jiġu ippruvati tliet (3) elementi, u jiġifieri (a) il-pussess; (b) it-teħid tiegħu b'għamil tal-imħarrek u (c) li l-azzjoni nbdiel fi żmien xahrejn minn meta jsir l-att ta' spoll;

Illi dwar l-ewwel element, huwa meħtieġ li jintwera li, fil-waqt li sar l-għamil ilmentat, l-attur kien fil-pussess imqar materjali jew ta' fatt<sup>14</sup>. Minbarra dan, il-pussess ma għandux ikun ekwivoku imma fid-dieher, ukoll jekk ikun għal waqt qasir<sup>15</sup>, u l-Qorti għandha tillimita ruħha biss biex tqis il-fatt tal-pussess<sup>16</sup> u dak tal-ispoll<sup>17</sup>. Mhux meħtieġ li l-pussess li jista' jiġi jithares minn azzjoni bħal din ikun wieħed esklussiv<sup>18</sup>;

Illi f'dan il-każ m'għandu jkun hemm l-ebda dubju li l-attur kellu l-pussess tal-art mertu tal-każ fi grad qawwi u meħtieġ biex isejjes din l-azzjoni. Huwa possibbli li l-ispoll jimmaterjalizza wkoll meta jkun hemm każda parzjali ta' pussess<sup>19</sup>. F'dan il-każ, jista' jingħad li l-attur dejjem sata' jibqa' jidħol fuq l-art tiegħu. Għalkemm dan huwa minnu, madankollu, ġie muri sufficjement li illum u f'kull waqt tal-kawża, l-attur huwa sfidat fit-tgawdija ta' ħwejġu u l-pussess tagħhom, u minbarra f'hekk, qiegħed ikun mhedded milli jissokta l-pussess;

Illi jirriżulta wkoll li l-pussess tal-attur imur lil hinn minn wieħed ta' żamma prekarja jew b'tolleranza. Hija biss dwar għamla ta' żamma bħal din li l-azzjoni tal-ispoll ma tagħtix il-protezzjoni tagħha<sup>20</sup>. Dan qiegħed jingħad minbarra li f'azzjoni ta' pussess privileġġjat bħalma hija l-

<sup>13</sup> Ara App. Ċiv. 9.3.1992 fil-kawża fl-ismijiet *Cardona vs Tabone et* (mhux publikata)

<sup>14</sup> App.: 26.1.1996 fil-kawża fl-ismijiet *J. Vassallo Gatt noe vs J. Camilleri pro et noe* (Kollez. Vol.: LXXX.ii.306)

<sup>15</sup> P.A.: 21.2.1983 fil-kawża fl-ismijiet *G.M. Tonna vs G.M. Tonna*

<sup>16</sup> App.: 4.12.1998 fil-kawża fl-ismijiet *J. Aquilina noe et vs L. Debono* (Kollez. Vol.:LXXXII.ii.1217)

<sup>17</sup> P.A. 12.6.1998 fil-kawża fl-ismijiet *J.Ċilia et vs L. Camilleri et* (mhux publikata);

<sup>18</sup> P.A.: 21.1.1994 fil-kawża fl-ismijiet *A. Pisani et vs V. Farrugia* (mhux publikata);

<sup>19</sup> P.A. 16.1.1965 fil-kawża fl-ismijiet *Cutajar vs Muscat* (Kollez. Vol.: XLIX.ii.666)

<sup>20</sup> App. Ċiv. 12.3.1984 fil-kawża fl-ismijiet *Borg vs Dalli* (Kollez. Vol.: LXVII.ii.127)

Azzjoni tal-Ispoll, il-kwestjoni tat-tolleranza tal-pussess m'għandhiex normalment tiġi meqjusa<sup>21</sup>;

Illi, dwar it-tieni element, huwa meħtieġ li jintwera li l-għamil spoljattiv ikun wieħed arbitrarju u magħmul kontra r-rieda tal-possessor b'mod li jista' jagħti lok għal azzjoni ta' danni kontra min ikun wettqu<sup>22</sup>. Huwa wkoll maħsub li l-għamil irid ikun wieħed vjolenti jew imqar mistur għall-għarfien tal-persuna li kellha l-pussess<sup>23</sup>;

Illi, ġie mfisser ukoll li l-kliem "*vis aut clam*" li jirradikaw dan l-element tal-azzjoni, mhux tabilfors jissarraff f'għamil ta' tkissir jew qerda ta' oġġett miżmum mill-attur jew li fih huwa jgarrab xi ħsara fiżika, għaliex huwa biżżejjed li l-għamil spoljattiv isir kontra r-rieda tiegħu jew mingħajr ma jitħalla jintebah bih<sup>24</sup>;

Illi f'dan il-każ, intwera li l-għamil li minnu jilmenta l-attur seħħ għal kollox kontra r-rieda tiegħu. Ma kienx għamil mistur, imma kien jinvolvi ċerta "vjolenza", jew aħjar vjolazzjoni tal-pussess tal-attur. Dan in-nuqqas ta' kunsens intwera minnufih mill-attur malli sar jaf bl-għamil u baqa' ma nbidilix. Jirriżulta wkoll, b'mod ċar u korroborat u xejn anqas bi stqarrija tal-imħarrka nnifisha, li l-għamil twettaq mill-imħarrkin Azzopardi. Hemm għadd ta' provi li jorbtu lill-imħarrkin Azzopardi mal-ġrajjet li dwarhom jilmenta l-attur. F'dan l-istadju, billi l-attur ma baqax jinsisti fl-azzjoni tiegħu kontra l-imħarrekk Buġeja, mhux daqstant siewi jew meħtieġ li jingħad li r-rwol ta' dan tal-aħħar fil-ġrajjet dokumentati, jekk kien jeżisti, ma ġiex muri lil din il-Qorti;

Illi dwar it-tielet element, il-liġi trid li l-azzjoni għat-tneħħija tal-effetti tal-ispoll għandha tinbeda fi żmien xahrejn. Dan iż-żmien huwa meqjus bħala terminu ta' dekadenza. Bħal kull wieħed ieħor mill-elementi tal-azzjoni, dan il-fatt għandu jiġi pruvat mill-attur. Iżda meta l-kwestjoni taż-żmien tittella' mill-imħarrekk bis-saħħa ta' eċċezzjoni, allura

<sup>21</sup> App. Ċiv. 5.10.1998 fil-kawża fl-ismijiet *Fenech et vs Bonanno et* (Kollez. Vol: LXXXII.ii.934) u s-sentenzi hemm imsemmija

<sup>22</sup> P.A. 30.4.1991 fil-kawża fl-ismijiet *J. Vella pro et noe. vs S. Micallef* (Kollez. Vol: LXXV.iii.695)

<sup>23</sup> App. Ċiv. 9.1.1976 fil-kawża fl-ismijiet *A. Mizzi noe vs R. Clark noe* (mhix pubblikata)

<sup>24</sup> App. Ċiv. 20.1.1961 fil-kawża fl-ismijiet *Desira vs Lungaro* (Kollez. Vol: XLV.i.19)

I-prova li l-azzjoni ta' spoll privileġġat saret barra minn żmienha taqa' fuq l-istess imħarrek, kif jipprovdi l-artikolu 562 tal-Kapitolu 12 tal-Liġijiet ta' Malta<sup>25</sup>;

Illi dwar il-kwestjoni taż-żmien li fiha jmissha ssir il-kawża għandu jingħad li tinqala' l-problema dwar minn meta għandu jibda jintgħadd it-terminu ta' xahrejn li tiffissa l-liġi. Dan jinħoloq b'mod partikolari meta l-għamil spoljattiv ikun sar minn wara dahar il-persuna li kellha l-pussess. Kien hemm każijiet fejn il-qrati għamlu distinzjoni bejn meta l-għamil ta' spoll ikun wieħed li sar darba u fejn l-għamil ikun att li jppersisti, u għalhekk inħoloq il-ħsieb li l-azzjoni tibda jew minn meta l-persuna li tteħdilha l-pussess intebhet bl-ispoll jew meta l-att persistenti ntemm<sup>26</sup>. Iżda, fil-fehma tal-Qorti, qari xieraq taż-żewġ artikoli tal-liġi li jikkellmu dwar l-azzjoni privileġġata tal-ispoll (l-artikolu 791 tal-Kap 12 u l-artikolu 535 tal-Kap 16) ma jhallux għażla għal dik li għandha tkun it-tifsira xierqa li jmissha tingħata dwar minn meta għandu jintgħadd iż-żmien ta' xahrejn; dan għandu jibda jitqies minn dak inhar tal-ispoll<sup>27</sup>;

Illi fil-każ li għandha quddiemha l-Qorti, dan l-element m'hemmx dubju li huwa mwettaq, għaliex il-kawża nfetħet inqas minn xahar wara li sar l-għamil attackat;

Illi biex isseñħ l-azzjoni tal-ispoll huwa meħtieġ ukoll li t-tliet elementi msemmija hawn ikunu kollha pruvati li jeżistu, b'mod illi jekk jinstab, per eżempju, li l-attur naqas li jressaq l-azzjoni fiż-żmien ta' xahrejn, l-azzjoni taqa' minħabba n-nuqqas ta' wieħed mill-elementi meħtieġa mingħajr ma jkun hemm bżonn li wieħed jistħarreg jekk jikkonkorru l-elementi l-oħrajn tal-pussess u tal-għamil li bih il-pussess ikun ittieħed jew ġie mxellef;

Illi, minħabba li l-imħarrka Azzopardi ntwera li insistiet li kellha kull jedd li tidħol fuq l-art tal-attur, jidher li jkun xieraq li wieħed iqis kemm jiswa argument bħal dan f'azzjoni bħal din. F'dan il-każ, il-Qorti sejra tagħmel

---

<sup>25</sup> App. Civ. 18.6.1993 fil-kawża fl-ismijiet *N. Vassallo vs F. Esposito* (mhux pubblikata)

<sup>26</sup> P.A. 19.1.1996 fil-kawża fl-ismijiet *Borg vs Attard* (mhux pubblikata)

<sup>27</sup> App. Civ. 4.12.1998 fil-kawża fl-ismijiet *Dr. F.X. Vassallo noe vs J. Baldacchino et* (Kollez. Vol: LXXXII.ii.1354)



osservazzjonijiet li jintrabtu man-natura possessorja tal-kawża li għandha quddiemha;

Illi din il-Qorti tqis li jekk għandu jingħata tifsir sewwa tal-Azzjoni possessorja tal-Ispoll maħsuba fl-artikolu 535, din għandha tiġi mfissra kif riedha l-legislatur. Kien għalhekk li dak l-artikolu suppost jinqara flimkien mal-imsemmi artikolu 791 tal-Kap 12, li jillimita l-għamla ta' eċċezzjonijiet li jistgħu jittellgħu kontra l-attur għal dawk strettament ta' natura dilatorja<sup>28</sup>. B'mod partikolari, għall-Azzjoni ta' Spoll, l-imħarrek ma jistax iwieġeb jew jilqa' billi jgħid li l-att tiegħu kien wieħed legittimu, għaliex dik id-difiża tappartieni lill-ġudizzju petitorju<sup>29</sup>. Għaldaqstant ukoll, il-mottiv li jkun ġiegħel jew anima lill-imħarrek biex iwettaq l-għamil li jnaqqas il-pussess ma jiswa xejn biex itaffi jew ixejjen is-sanzjoni li l-azzjoni ta' spoll iggib magħha<sup>30</sup>, jiġifieri dik li l-persuna mneħħija mill-pussess għandha titqiegħed lura f'dak il-pussess sħiħ u bla mittiefes qabel kull haġa oħra (*spoliatus ante omnia restituendus*)<sup>31</sup>. Hija biss fil-każ fejn l-imħarrek kien qiegħed jirribatti t-teħid ta' pussess validu li seta' kellu hu da parti ta' għamil ta' terz (l-attur) li difiża bħal din tirnexxi, u dan taħt il-massima li *vim vi repellere licet*<sup>32</sup> ;

Illi fil-każ preżenti, minbarra li ntwera li l-pretensjoni tal-imħarrika Azzopardi li l-art kienet mikrija lilha kienet waħda msejsa fuq fehma żgwidata, jirriżulta wkoll li l-imsemmija mħarrikin għamlu dikjarazzjoni quddiem Qorti oħra fis-sens li huma jagħrfu li l-pussess tal-art huwa fl-attur u l-familja tiegħu;

Illi, għalhekk, il-Qorti ssib li, f'dan il-każ, l-attur seħħlu jipprova l-elementi kollha tal-azzjoni minnu mibdija kontra l-imħarrikin, u ssib li hija mistħoqqa;

---

<sup>28</sup> App. Civ. 2.11.1994 fil-kawża fl-ismijiet *Agius et vs Agius et* (Kollez. Vol: LXXVIII.i.319)

<sup>29</sup> P.A. 4.2.1958 fil-kawża fl-ismijiet *Delta vs Schembri et* (Kollez Vol: XLII.ii.900)

<sup>30</sup> App. Civ. 9.3.1992 fil-kawża fl-ismijiet *C. Cardona vs F. Tabone et*, fuq imsemmija

<sup>31</sup> Ara P.A. NA 15.10.1998 fil-kawża fl-ismijiet *Nazzareno Attard vs Francis Attard*

<sup>32</sup> Ara l-limiti ta' tali difiża mfissrin magistralment f'App. Civ. 5.10.1998 fil-kawża fl-ismijiet *Camilleri vs Bonello* (Kollez. Vol: LXXXII.ii.499) u f'P.A.(PS) 21.10.2002 fil-kawża fl-ismijiet *GeorginaBorg vs Errol Cassar et*

Għal dawn ir-raġunijiet il-Qorti qegħda tiddeċiedi billi, fil-kontumaċja tal-imħarrkin:

**Tilqa' l-ewwel talba attriċi** u tiddikjara li bl-għamil tagħhom li jidhlu fl-art tal-attur u jhawlu fiha sigar u xtieli fil-jiem bejn it-tmintax (18) u l-erbgħa u għoxrin (24) ta' Novembru, tas-sena 2001, l-imħarrkin Rita u Emanuel Azzopardi wettqu għamil ta' spoll bi ħsara tal-attur;

**Tilqa' t-tieni, t-tielet u r-raba' talbiet attriċi** u tikkundanna lill-imħarrkin Azzopardi, flimkien u solidalment bejniethom, biex sa żmien ħmistax-il (15) jum millum, jerggħu jqiegħdu lill-attur fil-pussess sħiħ u bla mittiefes tal-imsemmija art kif kienet qabel it-18 ta' Novembru, 2001, u dan billi bi spejjeż tagħhom u taħt is-supervizjoni tal-Perit Arkitett Joseph Borġ Grech, ineħħu minn fuq l-art tiegħu ix-xtieli kollha ta' pjanti u sigar li tħawlu fuqha jew biswitha;

**Tilqa' l-ħames talba attriċi** u tawtorizza minn issa lill-attur biex jagħmel hu, bi spejjeż tal-imħarrkin, dak kollu meħtieġ biex jerga' jikseb lura l-pussess sħiħ tal-art tiegħu, jekk kemm-il darba l-imħarrkin jonqsu li jwettqu dak minnhom ordnat b'din is-sentenza fiż-żmien mogħti lilhom;

**Tastjeni milli tqis** it-talbiet attriċi fil-konfront tal-imħarrek Joseph Buġeja, billi l-attur ċeda l-atti tal-kawża kontrih, u għalhekk teħilsu mill-ġudizzju u minn kull responsabbilta'; u

**Tikkundanna lill-imħarrkin** biex iħallsu l-ispejjeż kollha tal-kawża, kif mitlub mill-attur.

-----TMIEM-----